



## **Qorti tal-Appell Kriminali**

**Onor. Imhalledf Consuelo Scerri Herrera, LL.D., Dip Matr., (Can)**

**Appell Nru: 282 / 2022**

**Il-Pulizija**

**Spettur Sarah Magri**

**Vs**

**Robert Ciappara**

Illum 6 ta' Settembru 2022

Il-Qorti,

Rat l-akkuzi dedotti Robert Ciappara imwieled nhar it-13 t'April, 1975, gewwa l-Awstralja u resident Block T, Flat 8, Trejjet il-Gizimin, Mtarfa, 451700 L, akkuzat quddiem il-Qorti tal-Magistrati (Malta) talli:

Mix-xahar ta' Meju 2019, sa Lulju 2019, gewwa l-gzejjer Maltin, b' diversi atti maghmulin minnu, ukoll jekk fi zminijiet differenti, li jiksru l-istess disposizzjoni tal-ligi u li gew maghmula b' rizoluzzjoni wahda, liema atti jitqiesu bhala reat wiehed, imsejjah reat kontinwat (Artikolu 18 tal-Kapitolu 9):

- (1) Meta hekk ordnat minn xi Qorti jew marbut b' kuntratt naqas milli jaghti lil Sarah Margarita Ciappara u/jew lil uliedu, is-somma iffissata minn dik il-Qorti jew stipulata bil-kuntratt bhala manteniment ghalija u/jew ghall-uliedu fi zmien hmistax-il jum minn dak il-jum li fih, skond l-ordni jew dak il-kuntratt ikollha tithallas is-somma.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali, ta' nhar it-13 ta' Gunju, 2022, fejn il-Qorti wara li rat l-Artikoli 338 (z), 18 u 31 tal-Kodici Kriminali tal-Ligijiet ta' Malta:

Sabet illi l-imputat Robert Ciappara hati tal-imputazzjonijiet kif migjuba kontra tieghu u konsegwentement kkundannatu ghal tlett xhur prigunerija (3) effettivi.

Rat l-atti u d-dokumenti kollha.

Rat il-fedina penali aggornata tal-appellanti esebita mill-prosekuzzjoni fuq ordni tal-Qorti.

Rat ir-rikors tal-appellanti Robert Ciappara minnu pprezentat fit-22 ta' Gunju, 2022, fejn talab lil din il-Qorti joghgobha TIBDEL, TIRRIFORMA U TIMMODIFIKA s-sentenza appellata, billi tibdel u tirriforma u timmodifika l-piena li giet inflitta u minflok timponi piena gusta ghall-kaz odjern, u tikkonfermaha mill bqija.

Rat illi l-appellant hass ruhu aggravat bis-sentenza moghtija fil-konfront tieghu u b' hekk qieghed jinterponi dana l-umli appell quddiem dina l-Onorabli Qorti.

Rat illi l-AGGRAVJU huwa car u manifest u jikkonsisti f' illi l-Ewwel Qorti ikkundannat lill-Esponent ghal piena li fic-cirkostanzi kienet wahda eccessiva tenet kont tac-cirkostanzi kollha hawn fuq deskritti tal-Imputat u stante li l-prigunerija tista' tkun ta' detriment ghal sahhiet l-Appellant barra t-telf tal-impjeg taghha.

Semghet il-partijiet jitrattaw il-kawza u dan fis-seduta tas-6 ta' Settembru, 2022.

### **Ikkunsidrat;**

Rat ir rikors tal-appell fejn *in primis* ir-rikorrent stqarr li l-manteniment li l-appellant gie ikkundannat ihallas kien wiehed gholi hafna u peress li l-kwerelanti kienet qed

tirrapportah ta' spiss ghan-nuqqas ta' hlas ta' manteniment huwa spicca tilef l-impieg tieghu u in oltre stqarr li l-piena moghtija mill-ewwel Qorti kienet wahda eccessiva wisq.

Rat ix-xhieda moghtija mill-kwerelanti **Sara Ciappara** nhar id-19 ta' April 2021 u din ikkonfermat li l-Qorti tal-Familja kienet harget digriet numru 165/2018 JPG sabiex zewgha l-appellant ihallas is-somma ta' erba' mitt euro (€400) manteniment ghal minuri Liam li ghandhom in komuni u mitejn euro (€200) ghaliha. Dan id-digriet inhareg f' Marzu 2019 u kopja tieghu jinsab esebita fl-atti u markat bhala dok SMC1. Ikkonfermat li minkejja dan id-digriet l-appellant qatt ma hallasha l-manteniment dovut minn Marzu 2019 sal-gurnata meta xehdet, l-appellant baqa' inadempjenti.

Illi nhar it-13 ta' Gunju 2022 regghet xehdet u kkonfemat dak kollu li kienet qalet fis-seduta precedenti. Ikkonfermat li ghandhom zewgt itfal, iz-zghir Liam li kellu erbatax il-sena meta xehdet u tifla li kellha 23 sena. Ikkonfermat li mid-data tad-digret u cioe Marzu 2019 sal-gurnata ta' meta xehdet zewgha l-appellant ma hallashiex il-manteniment dovut.

Rat l-affidavit ta' **PC 1649 E Borg** fejn dan ikkonferma li nhar id-29 ta' April 2019 Sara Ciappara irrapportat gewwa l-ghassa tal-pulizija tal-Hamrun li zewgha l-appellant naqas li jaghtiha l-manteniment dovut skond id-digriet mahrug mill-Qorti tal-Familja. Ikkonfermat li hija ma rceviet l-ebda pagament ghax-xhur ta' Meju, Gunju u Lulju 2019. Il-pulizija tkellem ukoll mal-appellant u dan stqarr wara li nghata id-drittijiet tieghu li ma kienx lest li jaghtiha l-ebda manteniment sakemm l-appell li ghandu jigi deciz.

Rat l-okkorenza esebita fl-atti a fol 37 redatta minn PC 1202 R Magro fejn fiha hemm ir-rapport li ghamlet Sara Ciappara fil-konfront tal-appellant u partikolarment talli naqas li jhallasha l-manteniment dovut ghall-perijodu ta' Meju, Gunju u Lulju 2019 u b'hekk kellu jghatiha s-somma ta' elf u mitejn euro (€1,200).

Hi pproduciet id-digriet numru 165/2018 JPG fejn il-Qorti tal-Familja ordnat li kull tlettax tax-xahar l-appellant ghandu ihallas is-somma ta' sitt mitt euro (€600) manteniment ghal kwereianti u ghal binhom minuri Liam li kellu hdax-il sena. Il-pulizija tkelmet mal-appellant u gie moghti d-drittijiet tieghu u cioe d-dritt li jkun assistit minn Avukat u fil-fatt cempel lill-avukat tieghu Dr. Maxine. Mistoqsi jekk fil-fatt kienx hallas il-manteniment huwa stqarr li kien hemm appell pendentu u qabel ma jigi deciz dak l-appell ma kien ser ihallas ebda manteniment.

Il-pulizija ghamlet l-almu taghha biex tikkomunika mal-appellant izda ma rnexxilha.

Rat dak li gie verbalizzat fis-seduta tal-5 ta' Awwissu 2022 fejn l-appellant ghadda s-somma ta' tmien mitt euro (€800 ) lil kwereianti u obbliga ruhu li sas-seduta li jmiss u cioe illum 6 ta' Settembru 2022 huwa kien ser ihallas lill-kwereianti s-somma bilancjali ta' €1,000 sabiex ikopri l-manteniment dovut lilha.

Rat dak li gie verbalizzat waqt is-seduta tas-6 ta' Settembru 2022 u cioe' li l-appellant hallas dak dovut minnu in konnessjoni mal-kawza odjena u ghalhekk semghet lill-kwereianti tiddikjara li m'ghadx ghandha interess fl-ezitu ta' dawn il-proceduri.

### **Ikkunsidrat;**

Illi l-appellant jillanja s-sentenza appellata bil-gravam singolari illi l-piena erogata mill-ewwel Qorti hija wahda eccessiva u jressaq diversi ragunijiet ghala kellha tinghata piena aktar miti;

Illi tajjeb li jkun osservat *in primis* illi l-ewwel Qorti kkominat piena li hija fil-parametri ghar-reat li dwaru l-imputat instab hati u kif kostantement deciz minn din il-Qorti, ma huwiex normali li tkun disturbata d-diskrezzjoni ezercitata mill-ewwel Qorti fil-kominazzjoni tal-piena sakemm ma jkun hemm xejn x'juri li din kellha tkun anqas jew aktar minn dik erogata. Irid jinghad, izda, illi f'kawzi ta' mertu konsimili, l-ghan tal-

legislatur ikun milhuq meta l-imputat jottempera ruhu mal-ordni tal-Qorti jew mal-obbligu kontrattwali tieghu li jhallas dak il-manteniment li hu intiz ghall-ghixien tal-ulied jew tal-parti civile. U f'dan ir-rigward ta' spiss issir eccezzjoni u hekk ser isir f'dawn il-proceduri wara li l-parti civile ddikjarat illi fil-mori irceviet il-hlas kollu lilha dovut;

Issa ghalkemm mill-fedina penali tieghu l-imputat ma jistghax jitqies li huwa *first time offender*, ghal-raguni moghtija supra dik il-parti tas-sentenza erogabbli l-piena timmerita li tkun varjata u dan b'eccezzjoni ghall-principju mghoddi in rassenja aktar kmieni;

Ghal dawn il-motivi, tidisponi minn dan l-appell billi tirriforma s-sentenza appellata billi thassar dik il-parti li biha l-imputat kien ikkundannat ghal terminu ta' tlett (3) xhur prigunerija u minflok, fit-termini tal-artikolu 22 tal-Kapitolu 446 tal-Ligijiet ta' Malta, qed tilliberah bil-kondizzjoni li ma jaghmilx reat iehor fi zmien tlett (3) xhur milum.

Il-Qorti fissret fi kliem car l-obbligi tal-appellant naxxenti minn din is-sentenza.

(ft) Consuelo-Pilar Scerri Herrera

Imhalled

Vera kopja

Nadia Ciappara

Deputat Registratur